


ለናይ ሰልፍ መዓርክ 60ታት

14ይ ክፈ



መሐመድ እድሪስ

መዐረከት አሜሊ - 20 ማዮ 1962 እት ዮም 20 ማዮ 1962 አደሐ-ጸዕደ ባካት ሳዐት ሐቴ አድህር ቱ ለዐለ። አባይ ምን ገሉጅ እንዴ ትብገሰ አሜሊ አተ። አሜሊ እት ባካት ደብር ቡቢ ለህሌት አካን ተ። ክቡብ ክምሰለ ሸርሐዩ፡ ሓምድ ሰክብ ዐለ። ዋርድዮት ፋግር ለዐለ ጋድፍመ ድዋራቱ ለአትቃምት ይዐለ። መሐሙልዮቱ እንዴ ትረሰዐ ስካብ እቡ ከነው ለአብል፡ እብ ሰፍረ ወተዐብ እንዴ ተከለ እት ስካብ ድቁብ ሰበት ትሸመመ ሓለት ርሐመ ደሌ ይዐለ። ክቡብ ኖሱ በዐል-ተረት ነብረ (እሱብዕዮት) ሰበት ዐለ፡ ለእሉ አዳለ እሎም እንዴ ሀያየቡም እግል ለአጽብሮም ወሐር አገድ እግል ለዓርፍ እንዴ ቤለ ኬን ወእንሰር ልትሻወር ዐለ። ህቱ ንዕኖ ብልዖ እት ልብል ወገሌሆም ጽነሕ ምኒነ ሸወዩ ነዓርፍ እት ልቡሉ፡ ዐሳክር አባይ ልሸኡጎም ዐለው። ለዶል እብ በክት አድም ክሸ እንዴ አንጸረ ምን ቅባል ርኢሆም ምን ኢለዐሌ፡ እታሆም ካምዳም ዐለው።

ሳክብ ለዐለ እንዴ ሀረሰው ቴለል ትዳለው እንዴ አትሐላለፈው ከዲብለ ትትወጤ እሎም አካነት እንዴ አሬመው ድፈዕ ለገብእ እሎም ሰዋትር ጸብጠው። ለዐሳክር ምን ምጽኡቶም ሕቡራም ለዐለው መስሎ። እሰልፍ እብ ምልሃዮም ልትጫፈሮ ወለአጎብሎ ዐለው፡ ሰውረት ኤረትርዮ እትለ ናይ ሰልፍ መትአምባት ግድለ ስለሕ ዲብ 60ታት ፍንጌ ምናድሊን ሰውረት ወዴሽ አባይ ገብእ ለዐለ መዓርክ ምን ምናድል ሀይሌስላሴ ወልዱ ለከትብዩ ክታብ ዐዋቱ ለትነሰአቱ። ከእግል ዮም 14ይ ክፈል ሐሬ ሳኪን እግል ልሀጀሞ እንዴ

ቤለው ትፈንጠረው ወሸፋገቶም ወሰከው። ክምለ ግምብያሆም እንዴ ደቀዎም ለልሐልፎ እንድኢኮን፡ ለልምሐኩም መስሎ ምንመ ይወለው፡ እት ለአምሮ ቱ ከንዶእ ወለ ፈርሀት ተሓበረቶም፡ እት ተኣትሐዜ አካን ምልካፍ እንዴ ኢበጽሐ ኖሶም ምን ረዱም ዘብጥ አስተብደው። ሐቆ እሊ፡ ሓምድ ለክፍ አንበተ። ሃድእ እት እንቱ፡ ሸቀላት ልቡላመ ይወለት እቱ። ለአካነት ለእት እትህቡሳም እሎም ዐለ ጠዐመት እቱ ገብእ አውመ እግለ መዐረከት ልቅበበ፡ እግል ገሌ ምን መናዱቆም ለዐክሰዮም መልህያሙ “ትም እት ትብሎ ሻሂ አፍለሐ፡ ሕነ ከማን ሰብ ሕነ፡ እሎም ህዬ ለበጽሕወ አለቦም” ልብሎም ዐለ። ክቡብ ሐጃጅ፡ ለዐሳክር ምን 15 ለኢዘይዶ ዐለው፡ ሴፋሆም ጽዕናም እቶም ለዐለው ሐምስ ገመል ዐለው ባኮም። እትሊ ናይ ቀብ-ቀብል ሐርብ መናዱቅን ሰበት አበ፡ ሓምድ እብ በይኑ ሌጠ ለክፍ እቶም ዐለ እግል ኒበል እንቀድር።

ለኢለዐክስ ወደማን ለቡ መንዱቁ አብዐሸረ። ለመዐረከት ምን ክልኤ ሳዐት ለይሐልፈት ናይ ጠርበሽበሽ መዐረከት ዐለት። ምኒን ለትጀረሐ ልግበእ ወለአስተሽህደ ይወለ። ክቡብ ሐጃጅ እንዴ አትለ እት ሀበዩ ሐብሬ፡ “ምን ጀህት አባይ ሰቦ ዐሳክር ሞተው” ልብል። ምናተ እሊ ለቤለዩ ዐደድ ለልአክድ ወሲቀት ትግበእ ወእስባት ላቱ ኢትረከበ። ሐቆ እሊ መዐረከት አሜሊ፡ ዐሳክር አባይ ምን እግር ከረ ሓምድ ተሪፍ አበው። መጥመጦር ዕዛሎም ሂረሮት ሌጠ ተርፈዮም ድኢኮን፡ ደለ ከረ ሓምድ ዔረወ አካነት እት ዲብ ለዐይሮ ምን ደርቦም ተሪፍ አበው ወዐቅሎም አጭበበው እቶም። አምዕል ሐቱ ሓምድ ምስል መልህያሙ ለእለ ወዱ ክም ቀወው፡ አስክ ድዋራት ገርሰት ጌሰው። ገርሰት መስከብ ሓምድ ሰበት ዐለት፡ ክም ምራዶም ሕራብ ወሴፈ እንዴ ረክበው እግል ልብልዎ ወሐር አርወሐት ክም በልሰው ሴፋሆም እንዴ ነስአው ምን ድዋራት እንዴ አሬመው ጀላብ እግል ልትሸተቶ ቱ ለሕሳቦም። ሓምድ ክልአት ሸበሊ እንዴ ነቅመ፡ “ጊሶ ምን ገርሰት ነብረ ወወለፍ አምጽኡኑ” እት ልብል ለአከዮም። ምናተ አባይ ገርሰት ምንኬኑ እንዴ አዶረዩ እት ስምጥ ድካን ዎሮት ሻፍፍ እት እንቱ ሰበት ጸንሐዮም፡ ሴፈ እንዴ ነስአው እግል ለአቅብሎ ኢቀድረው።

እበ መትአካሮም ለትሸከከው ከረ ሓምድ፡ እምበል ምን አካን መትወርካይ ብዕድ ሒራን ሰበት ይወለ እሎም፡ አስክ ማይ-ሸግሊ ገጾም ትሸተተው። ሐቆ እሊ ሸረክ እሊ ላቱ፡ ምን ሐረከት ሰበት አትሐጨረው ከበር አለቦም ወረአስ ሸርብ ቤለው። እሊ መትሸራቦም ህዬ ዝያደት ሕኩመት ለልአትሻቅል ዛህረት ሰበት ከልቀ፡ አባይ ሐቱ እንዴ ኢለአክድ፡ “ሓምድ ከበሩ ሐቆ ሐብዐ አው አብደ፡ ማይት እምበል ሚ ለሀሌ” ቤለ። ሕኩመት እብ ግዲደ ሐብሬ ሳብተት ወአኪደት እንዴ ኢትረክብ፡ ሓምድ ከበሩ ሰበት ተሐገለ ከላስ ሞተ እግል

ቲብል፡ ክም ቀላል ሓጀት እብ ደአል ለንትዐደዩ ጋር ኢኮን። ክምሰልሁ ጋብእ ምን ለዐሌመ ህዬ ሸዐብ እግል ልእመንን እስባታት ለገብእ እግል ሓቃይቅ ክም መንዱቁ፡ ዝናሩ አውመ ግናዘቱ እንዴ መደት እሊ ቱ ሰለልቡ ወግናዘቱ ምስልዬ ሀለ እግል ቲብል ዐለ እግለ። ምን ክልኢቱ ሓቴእስባት ምን ኢትአመጽእ ላኪን፡ ተዩልል ሓምድ ክምለ ልትሀደጉ ሀለ ኢኮን በሀለት ቱ።

እብሊ አባያሙ ሰበት ኢሰክበው፡ ዝያድ ኩሉ ህዬ ለ “እብ አርወሐቱ ሀለ፡ ምስል ታመት ዓፍዮቱ ወሒለቱ ትረአ” ለልብል ረድ-ፍዕል ናይ ሸዐብ ሰበት ሓፍን እቶም፡ ሞቱ ወሐዮቱ እግል ለአክዶ፡ ሓምድ ለካይዱ አምዳር እቱ አስክ አቅብር ጀዲድ ሓናፋልመ እንቡታም ዐለው። ለእብ ወግም ሓቆ ሓርብ በላግንደ እብ 17 ወሬሕ እት ደነግብ 1963 ለትከተብ ተቅሪር ፖሊስ'መ፡ እበ አሮት እንክር ሓምድ ዐዋቱ እንዴ ሓመ ዕያዳት ከርቱም እተ እግል ልትዳዌ ጋይስ ክም ሀለ፡ እብ ጀህት ብዕደት ህዬ፡ እንዴ ሞተ ክም ትቀበረ ለልሐብር ጽበጥ ብዲበ። ተፍቲሽ ገናይዝ ክምሰል ገብአመ እብ ዋዴሕ ሸርሕ፡ ... ሓቆ እለ ናይ አክር መጋብህት ላኪን፡ እብ ሰብብለ በዲር ለሳደፊዩ ጅረሕ እግል ልሕመም አስተብደ። ራድኢት ደወ እግል ልርከብ አስክ ምድር አሮት ክም ጌሳመ ሰሞዕ ዐለ። እግል መደት ወሬሕ ሸሩብ እንዴ ዐለ፡ ክምለ ለትሀደጋቡ እንዴ ሞተ እትለ ትወለደ ዲበ ዐዱ ትቀበረ። ቀብሩ እግል ልርከቦ ጸገም ትሩድ ምንመ ገብአ፡ በታተን ኢረክበው። እት አክር ህዬ፡ እግል ልትዓለጅ አስክ ከርቱም (ሱዳን) ጋይስ ሀለ ትበሀል።

እብ ጀህት ብዕደት ህዬ፡ እቱ ሞተ እንዴ ትበሀለ ምንመ አትካበረው እቡ፡ አስክ እለ እብ ሞቱ ወሐዮቱ ለትደሌት ሓበትመ አለቡ። እምበል እሊመ ዐሳክር አቶብዩ እት ድዋራት ሀደምደሚ፡ ሰብ ንዋይ ክም ረክበው ቀብር ሓምድ እግል ለአርእዎም አዋምር ሀበዎም። ለሰብ ንዋይ እብ ቀስብ ልግበእ ወምራድ እግል ልምርሕዎም ላዝም ሰበት ዐለ፡ ቀብር ዎሮት አርአዎም። ለቀብር ጀዲድ ይዐለ ወናይ በዲርማ ቱ ኢልትበሀል። ላኪን ለዐሳክር ምስለ ኬን ወእንዜ ለአምሆልል ለዐለ አክባር፡ እግል ቀብር እብ ወቅት ምስለ ለሐዝወ እንዴ አትመሳኘው ክምሰልሁ ሓስበው። እብሊ ህዬ፡ እተ ቀብር ለሀይ ቅብርት ለጸንሐቶም ግናዘት፡ እምበል ናይ ሓምድ ዐዋቱ ተ፡ ናይ ብዕድ ነፊር እግል ትግበእ ኢትቀድር እንዴ ቤለው፡ እግል ቀብር ፈረትክ እንዴ ወደወ ግናዘት እት ለሐዙ አንበተው። ዓጭሞታትለ ግናዘት ክም ትሻበበ አጨብሉ እንዴ ትናገፊ ምኑ አክል-ሕድ ሩቶዕ ወእብ ዕንቅራሩ ለጋብእ ሀይክል-ግናዘት ረክበው።